

# San Frangisk

*Hoġqa li tgħaqqad flimkien il-kommunita' nisranija li tingħabar tagħti qima lill-Mulej fil-knisja tal-Frangiskani, Hamrun - Għid - 2015*



## **Messaġġ mill-Patri Gwardjan:**

Fil-Ġimgħa Mqaddsa, aħna ngħixu flimkien ma' Ġesù, fi triqtu lejn il-Kalvarju għall-Passjoni, l-Mewt u l-Qawmien, il-qofol ta' mixja twila ta' mħabba li tiddistingwi l-istorja tar-rapport bejn Alla u l-bniedem. Il-Mulej Ġesù jidhol Ġerusalemm biex jagħmel l-aħħar pass u jagħti lilu nnifsu kompletament, ma jzomm xejn għalih, lanqas ħajtu! Fl-aħħar ikla mad-dixxipli tiegħu, fil-lejl qabel ma bata, jaqsam il-Ħobż u l-Kalċi li jingħata għalina. L-Iben t'Alla, joffri ruħu lilna, jqiegħed f'idejna Ġismu u Demmu biex ikun dejjem magħna u jibqa' jgħammar fostna. Fil-ġnien taż-żebbuġ bħal fil-proċess quddiem Pilatu, Ġesù ma jagħmilx rezistenza biex jagħti lilu nnifsu. Huwa l-Qaddej sofferenti mħabbar mill-Profeta Iżaija (ara Iż 53,12) li jinza' lilu nnifsu sal-mewt. Ġesù ma jgħixx din l-imħabba b'mod passiv jew bħala destin fatali, anke jekk quddiem il-mewt ma jaħbix il-biza' tiegħu ta' bniedem li kien, imma jintelaq b'fiduċja sħiħa fir-rieda tal-Missier. L-Iben t'Alla jingħata għall-mewt minn rajh biex iwieġeb għall-imħabba ta' Alla l-Missier u juri l-imħabba tiegħu għalina l-bnedmin. Mal-Appostlu Missierna San Pawl, kull wieħed u waħda minna jista' jtenni li fuq is-Salib, Ġesù ħabbni u ta ħajtu għalija (Gal 2,20). Imma dan kollu xi jfisser għalina? Ifisser li din hija t-triq tiegħi, tiegħek li qed taqra' dan il-messaġġ, tagħna lkoll li se niċcelebraw din il-Ġimgħa l-Kbira. Irridu ngħixu din il-Ġimgħa mhux biss b'mod sentimentali. Li nimxu wara Ġesù t-triq tas-Salib ifisser li rridu noħorġu minna nfusna biex nersqu qrib l-oħrajn, l-aktar dawk li huma mbegħdin, dawk li huma minsija minn kulħadd, dawk li għandhom l-aktar bżonn. Hemm bżonn li nwasslu l-preżenza ħajja ta' Ġesù għani fil-ħniena u l-imħabba. Ngħixu bis-sħiħ il-Ġimgħa Mqaddsa jfisser li nidhlu dejjem aktar fil-logika ta' Alla tagħna, li hija l-logika tas-Salib, li mhix tant dik tat-tbatija u l-mewt daqskemm tal-imħabba li tingħata u tagħti l-ħajja! Nakkumpanjaw lil Ġesù fit-triq tas-Salib ifisser li noħorġu mill-mod għajjien ta' kif qed ngħixu l-fidi tagħna. Spiss nikkuntentaw rwieħna billi ngħidu xi talba, billi nhar ta' Ħadd nisimgħu quddiesa ta' malajr, billi kultant nagħtu xi ħaġa żgħira karità, imma m'għandniex il-kuraġġ li nagħmlu xi ħaġa iżjed. Din is-sena wkoll, il-Mulej qiegħed jagħtina dan iż-żmien ta' grazzja biex nifthu il-bibien ta' qlubna, ta' ħajjitna, tal-knejjes u tad-djar tagħna, tal-Għaqdiet, u noħorġu niltaqgħu mal-oħrajn, nersqu qrib tagħhom u nwaslulhom id-dawl u l-ferħ tal-fidi tagħna. Noħorġu! U dan bl-imħabba u t-tjubija ta' Alla, b'ħafna rispettu u paċenzja, għax nafu li aħna ħa mmiddu jdejna u saqajna u nagħtu qalbna imma mbagħad huwa Alla li jmexxi u jagħmel li l-azzjonijiet tagħna jhallu l-frott.

**P. Anton Farrugia, ofm**

# Il-kappella tal-Madonna tas-Sokkors Perpetwu miftuħa mill-ġdid għall-qima

Wara aktar minn sena u nofs magħluqa għall-pubbliku, nhar it-Tnejn 2 ta' Frar, il-kappella li tilqa' fiha l-ikona tant għażiża għalina tal-Madonna tas-Sokkors Perpetwu, reġgħet infetħet għall-qima. Dan sar waqt Qud-diesa kkonċelebrata mmexxija mill-Gwardjan P. Anton Farrugia ofm flimkien mal-fraternità frangiskana. In-nies prezenti, flimkien mal-patrijiet u l-abbatini ngabru fil-kappella, fejn il-Gwardjan bierek it-tiġdid strutturali tagħha u x-xemgħa tal-kandlora u bdiet purċissjoni li għaddiet mill-knisja lejn l-artal maġġur. Intgħażel dan il-jum, għax kien fit-2 ta' Frar tal-1954 li l-ikona tal-Madonna kienet tbierket mill-Provincjal ta' dak iż-żmien P. Angeliku Azzopardi ofm.



Il-kappella li nbriet fis-snin sebgħin, kellha tingħalaq minħabba ħsara kbira li ġarrab is-saqaf tant li dan kellu jinqala' u jsir mill-ġdid. Ix-xogħol fuqu sar mill-kumpannija Vaults u tħallas mill-Gvern, filwaqt li bl-għotjiet ta' diversi benefatturi, il-kappella reġgħet inzebgħet b'kuluri tassew sbieħ magħżula minn Dun Ġino Gauci, ġie illustrat il-paviment tal-irħam u saret sistema ġdida



tad-dawl mal-ħitan li tqiegħdet f'postha minn P. Charles M. Grech, ofm. Bħalma jagħmel dejjem, P. Mark Enriquez ofm naddaf b'sengħa kbira l-opri tal-fidda li jżejnu din il-kappella.

Il-kappella tal-Madonna tas-Sokkors, tilqa' fiha lil Ġesù Ewkaristija, li fit-tabernaklu jinsab prezenti fil-ġisem veru tiegħu li ħa mingħand ommu Marija. Għaldaqstant kien tassew f'waqtu li wara t-Tqarbin, saret it-translazzjoni tas-Sagrament imqaddes mill-artal maġġur lejn il-kappella, filwaqt li l-kor residenzjali tal-knisja taħt it-tmexxija tas-Sur Alfred Micallef, kanta l-Ave Verum.

Ta' min ifakkar li minbarra l-Erbgħa filgħaxija, anke s-Sibt filgħodu qiegħda ssir in-Novena f'ġieħ il-Madonna tas-Sokkors Perpetwu mogħnija bl-Indulġenza Plenarja. Dawk li jkunu jixtiequ jieħdu sehem f'din in-Novena u minħabba l-għomor twil, il-mard jew xi raġuni oħra serja ma jistgħux jiġu l-knisja, jistgħu jagħmluha wkoll fi djarhom.

Il-pellegrinaġġ devot li jsir ta' kull sena bil-kwadru tal-Madonna mill-knisja tagħna għall-parroċċa tal-Kuncizzjoni, din is-sena se jsir l-Erbgħa 27 ta' Mejju u minn issa nhegġu lid-devoti kollha biex jieħdu sehem.

**Żur il-website tagħna: [www.frangiskani.net](http://www.frangiskani.net)**

## Eserċizzi tar-Randan

Din is-sena, l-eserċizzi tar-Randan saru b'mod differenti billi ġew mistiedna diversi kelliema biex jaqsmu l-esperjenza tal-ħajja tagħhom. Fl-okazzjoni tas-Sena dedikata mill-Papa lill-Ħajja Konsagrata tkellmu P. Mark Ciantar ofm, Nancy Scerri li tagħmel parti mill-Istitut

Sekulari Spigolatrici della Chiesa u sar kollegament mas-Sorijiet Klarissi permezz ta' filmat miġbud fil-monasteru tagħhom f' San Ġiljan. Kellna wkoll kopja miżżewga li ġew mistiedna jtkellmu fid-dawl tas-Sinodu tal-Isqfijiet li se jsir f'Ottubru dwar il-familja.

## Ċelebrazzjonijiet liturġiċi

Kif saret issa drawwa, fl-okazzjoni tal-ġimgħa ta' talb għall-għaqda tal-Insara reġa' ġie mistieden il-Papas tal-Griegi, l-Arkimadrita Mons. Ġorġ Mifsud li nhar it-Tlieta 20 ta' Jannar ċelebra l-quddiesa tas-6 ta' filgħaxija bir-rit bizantin. Imbagħad l-Erbgħa 11 ta' Frar, tifkira tal-ewwel dehra tal-Madonna ġewwa Lourdes u jum dinji tal-morda, fil-quddiesa tas-6 ta' filgħaxija li tmexxiet minn P. Charles M. Grech ofm, ġie amministrat is-sagrament tad-Dilka tal-morda.

## Xogħlijiet li saru



Saret grandenzina ġdida tal-irħam pariġġ il-grandenzina l-oħra li kienet saret fl-1989 flimkien mal-ambone u s-sedji, xogħol il-marmista Ronnie Pisani. Barra minn hekk id-dawlu n-niċec tal-Madonna ta' Fatima u tal-Ecce Homo

## Inghataw l-Aħħar Tislima

Anthony Camilleri, li miet fit-23 ta' Settembru fl-età ta' 78 sena; Joseph Jones, li miet fl-14 ta' Diċembru, ta' 81 sena; Joseph Refalo, li miet fid-19 ta' Diċembru fl-għomor ta' 90 sena; Margaret Hili, li mietet fit-23 ta' Jannar fl-età ta' 70 sena; Joseph Bonnici, li miet fl-1 ta' Frar fl-għomor ta' 90 sena; Marietta Brincat li mietet fil-15 ta' Frar ta' 80 sena; Rita Mintoff li mietet fis-17 ta' Frar fl-għomor ta' 82 sena; Anġlu Xerri li miet fil-5 ta' Marzu ta' 81 sena u Carmelo Calleja li miet fid-9 ta' Marzu fl-għomor ta' 83 sena. Il-Mulej jagħtihom il-mistrieħ ta' dejjem u jsabbar il-familjari tagħhom bil-faraġ tal-fidi fi Kristu li bil-mewt tiegħu qered il-mewt tagħna u bil-qawmien tiegħu kisbilna ħajja ġdida.

## Grazzi lil Patri Ġwann

Minn dawn il-paġni nsellmu u nirringrazzjaw lil P. Ġwann Micallef ofm li minħabba l-kundizzjoni ta' saħħtu ġie trasferit fil-kunvent ta' Baħar iċ-Ċagħaq li issa nbidel f' dar għall-kura tal-patrijiet anzjani u morda. P. Ġwann għadda l-biċċa l-kbira ta' ħajtu fil-kunvent tal-Ħamrun u kien l-aħħar patri mill-ewwel grupp ta' patrijiet li ġew meta nbriet din il-knisja. Hawn hekk qeda l-ministeru saċerdotali tiegħu l-aktar fis-sagrament tal-qrar li għalih kien tant imfittex. Nitolbu għalih u minn qalbna nawgurawlu saħħa u mistrieħ.



# **Programm taċ-ċelebrazzjonijiet solenni tal-Għid tal-Mulej li miet u rxoxta.**

**Nissieħbu f'għaqda waħda mal-anġli tas-sema u t-tfal tal-lhud b'għajjat ta' ferħ lir-Rebbieħ fuq il-mewt: Hosanna fl-oġħla tas-smewwiet!**

**Is-Sibt 28 ta' Marzu:**

Fis-6.00pm Ċelebrazzjoni tal-Għasar.

Fis-6.30 pm Ċelebrazzjoni tal-Ewkaristija bil-Qari tar-rakkont tal-Passjoni li tibda bit-tberik tal-friegħi taż-żebbuġ, ħdejn il-bieb tal-knisja.

**Il-Ħadd 29 ta' Marzu:**

Fit-8.30 am Ċelebrazzjoni tat-tberik tal-friegħi tal-palm u taż-żebbuġ fil-kappella tas-sorijiet franġiskani fi triq il-Kanonku Bonnici minn fejn tibda purċissjoni sal-knisja bis-sehem tal-Iscounts.

Fid-9.00 am Ċelebrazzjoni tal-Ewkaristija bil-Qari tar-rakkont tal-Passjoni.

**Huma u jieklu Ġesù ħa l-ħobż f'idejh, qal il-barka, qasmu u newlu lid-dixxipli tiegħu.**

**Il-Ħamis 2 t' April:**

Fis-7.00 am Ċelebrazzjoni tal-Uffiċċju tal-Qari u t-Tifħir ta' Sbiħ il-Jum bis-sehem tal-patrijiet flimkien mal-poplu.

Fis-6.30 pm Konċelebrazzjoni tal-Ewkaristija bir-rit tal-ħasil tar-riġlejn. Immedjatament wara, Translazzjoni tas-Sagrament Imqaddes lejn il-kappella tal-Madonna tas-Sokkors fejn jitqiegħed għall-adorazzjoni fis-skiet.

**Kristu Bin Alla fdiena b'demmu li xerred fuq is-Salib: ejjew nadurawh!**

**IL-Ġimgħa 3 t' April:**

Fis-7.00 am Ċelebrazzjoni tal-Uffiċċju tal-Qari u t-Tifħir ta' Sbiħ il-Jum bis-sehem tal-patrijiet u tal-poplu.

Fit-3.00 pm Ċelebrazzjoni tal-Mewt tal-Mulej li fiha nisimgħu r-rakkont tal-Passjoni, naduraw is-Salib gloriuż tiegħu u nirċievu l-Ewkaristija mqaddsa.

**Nishru fit-talb ma' Marija li baqgħet wieqfa taħt is-Salib ta' Ġesù, biex nissieħbu magħha fil-ferħ tal-Qawmien.**

**Is-Sibt 4 t' April:**

Fis-7.00 am Ċelebrazzjoni Marjana ispirata mit-Tradizzjoni tal-Liturġija Latina u dik Bizantina. Fi tmiem din iċ-ċelebrazzjoni, l-Altar - sinjal ta' Kristu - jiġi midluk bil-fwejjaħ, b'tifkira ta' dak li għamlu n-nisa twajba meta kmieni mas-sebħ marru biex jidilku l-ġisem mejjet ta' Ġesù fil-qabar.

Fid-9.00 pm Ċelebrazzjoni tas-Sahra tal-Għid, fil-lejl qaddis tal-Qawmien ta' Kristu mill-imwiet li tibda bit-tberik tan-nar il-ġdid u l-mixegħla tal-Blandun, tkompli bit-tħabbira tal-Għid, il-Liturġija tal-Kelma, tal-Magħmudija u tal-Ewkaristija.

**Il-Feddej tagħna qam mill-qabar:**

**ngħannu għanja lill-Mulej Alla tagħna, hallelujah!**

**Il-Ħadd 5 t' April:**

Fis-6.00am, fis-7.00am, fid-9.00am u f'12.00pm Ċelebrazzjoni tal-Ewkaristija fil-jum qaddis tal-Qawmien ta' Kristu mill-mewt li fiha nroxxu fuqna l-ilma mbierek tal-Għid u ngeddu l-wegħdiet tal-Magħmudija tagħna.